



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 27.05.2024

പ്രധാനവാർത്തകൾ

- 1). ലോക് സഭാ തിരഞ്ഞെടുപ്പിന്റെ അവസാന ഘട്ടത്തിലേക്കുള്ള പ്രചാരണം ഉൗർജ്ജിതം. മുതിർന്ന നേതാക്കൾ ഉൾപ്പെടെ സജീവമായി രംഗത്ത്.
- 2). പെരിയാറിൽ മത്സ്യങ്ങൾ ചത്തുപൊങ്ങിയ സംഭവത്തിൽ എറണാകുളം സബ് കളക്ടർ സർക്കാരിന് റിപ്പോർട്ട് സമർപ്പിച്ചു.
- 3). നാല് വർഷ ബിരുദ കോഴ്സ് സംബന്ധിച്ച് പ്രിൻസിപ്പാൾമാർക്കും അക്കാദമിക് കോർഡിനേറ്റർമാർക്കുമുള്ള അവബോധ പരിപാടിയിൽ ഇന്ന് തുടക്കം.
- 4). റേമൽ ചുഴലിക്കാറ്റിന്റെ പ്രഭാവത്തിൽ പശ്ചിമബംഗാളിൽ ശക്തമായ മഴ തുടരുന്നു. അടിയന്തര സാഹചര്യം നേരിടാൻ സജ്ജമെന്ന് സംസ്ഥാന സർക്കാർ.
- 5). ഉസ്ബെക്കിസ്ഥാനിൽ നടക്കുന്ന ഏഷ്യൻ ചാമ്പ്യൻഷിപ്പിൽ വനിതകളുടെ വോൾട്ടിൽ സ്വർണ്ണനേട്ടവുമായി ഇന്ത്യൻ താരം ദീപ കർമാകർ.

പ്രചാരണം

ഏകദേശമായും അവസാനത്തെയും ഘട്ട ലോക് സഭാ തിരഞ്ഞെടുപ്പ് പ്രചാരണം ഉൾജ്ജിതമാക്കി രാഷ്ട്രീയ പാർട്ടികൾ. ബിജെപി യുടെ മുതിർന്ന നേതാവും ആഭ്യന്തരമന്ത്രിയുമായ അമിത് ഷാ ഇന്ന് ഉത്തർപ്രദേശിൽ മുന്നിടങ്ങളിൽ പ്രചാരണം നടത്തും. ബിജെപി ദേശീയ അധ്യക്ഷൻ ജെപി നഡ്ഡ ഇന്ന് വാരാണസിയിൽ പ്രചാരണ രംഗത്തുണ്ട്. എ.ഐ.സി.സി ജനറൽ സെക്രട്ടറി പ്രിയങ്ക ഗാന്ധി ഇന്ന് ഹിമാചൽ പ്രദേശിലും കോൺഗ്രസ് നേതാവ് രാഹുൽഗാന്ധി ബിഹാറിലും തിരഞ്ഞെടുപ്പ് പരിപാടികളിൽ പങ്കെടുക്കും. ആർ.ജെ.ഡി നേതാവ് തേജസ്വി യാദവും സ്ഥാനാർത്ഥികൾക്കായി പ്രചാരണം നടത്തും. ജൂൺ ഒന്നിനാണ് അവസാന ഘട്ട തിരഞ്ഞെടുപ്പ്.

മത്സ്യങ്ങൾ - പെരിയാർ

പെരിയാറിൽ മത്സ്യങ്ങൾ ചത്തുപൊങ്ങിയ സംഭവത്തിൽ എറണാകുളം സബ് കളക്ടർ സർക്കാരിന് റിപ്പോർട്ട് സമർപ്പിച്ചു. റിപ്പോർട്ടിന്റെ അടിസ്ഥാനത്തിൽ തുടർനടപടികൾ സ്വീകരിക്കുമെന്നും തിരുവനന്തപുരത്ത് ഉന്നതതലയോഗം ചേരുമെന്നും മന്ത്രി പി രാജീവ് കഴിഞ്ഞ ദിവസം അറിയിച്ചിരുന്നു. വെള്ളത്തിൽ ഏത് രാസപദാർത്ഥമാണ് കലർന്നതെന്ന് വ്യക്തമായാൽ ആ രാസമാലിന്യം പുറത്തുവിടുന്ന കമ്പനിയെ കണ്ടെത്തി തുടർനടപടികൾ സ്വീകരിക്കുമെന്നും മന്ത്രി അറിയിച്ചിരുന്നു.

മന്ത്രി ആർ ബിന്ദു

നാല് വർഷ ബിരുദ കോഴ്സ് സംബന്ധിച്ച് അവബോധം നൽകുന്ന പരിപാടിക്ക് ഇന്ന് തുടക്കം. വിവിധ സർവ്വകലാശാലകളിലെ കോളേജ് പ്രിൻസിപ്പൽമാർ അക്കാദമിക്

കോർഡിനേറ്റർമാർ തുടങ്ങിയവർക്കാണ് ക്ലാസ് നൽകുന്നത്. കാലിക്കറ്റ് സർവ്വകലാശാലയ്ക്ക് കീഴിലെ വളാഞ്ചേരി എം ഇ എസ് കെവീയം കോളേജിലാണ് സംസ്ഥാനതല പരിപാടി നടക്കുന്നത്. കാലിക്കറ്റ് സർവ്വകലാശാലയിലെ എല്ലാ അഫിലിയേറ്റഡ് കോളേജുകളിലെ പ്രിൻസിപ്പാൾമാരും അക്കാദമിക് കോർഡിനേറ്റർമാരും പരിപാടിയിൽ പങ്കെടുക്കും.

റേമൽ ചുഴലിക്കാറ്റ്

റേമൽ ചുഴലിക്കാടുകാറ്റ് കര തൊട്ടു. അർദ്ധരാത്രിയോടെ ബംഗ്ലാദേശിലെ വേപ്പു പാർക്കും പശ്ചിമബംഗാളിലെ സാഗർ ദ്വീപിനും ഇടയിലാണ് ചുഴലിക്കാറ്റ് തീരം തൊട്ടത്. ചുഴലിക്കാറ്റിനെ തുടർന്ന് സുന്ദർബനിലും സൗത്ത് 24 പർഗാനാസ് നോർത്ത് 24 പർഗാനാസ് ജില്ലകളിലെ തീരപ്രദേശത്തും കനത്ത മഴ തുടരുകയാണ്. ഹൗറ, ഹുഗ്ലി, കൊൽക്കത്ത, നാദിയ ജില്ലകളിലും ശക്തമായ മഴയുണ്ട്. ചുഴലിക്കാടുകാറ്റിന്റെ പശ്ചാത്തലത്തിൽ പ്രധാനമന്ത്രി നരേന്ദ്രമോദിയുടെ നേതൃത്വത്തിൽ ഇന്നലെ അവലോകനയോഗം ചേർന്നു. ചുഴലിക്കാറ്റിനെ നേരിടാനുള്ള തയ്യാറെടുപ്പുകൾ യോഗം വിലയിരുത്തി. കേന്ദ്രം എല്ലാവിധ സഹായവും വാഗ്ദാനം ചെയ്തിട്ടുണ്ട്. അടിയന്തിര സാഹചര്യം നേരിടാൻ സജ്ജമെന്ന് സംസ്ഥാന സർക്കാർ അറിയിച്ചു.

മഴ - സംസ്ഥാനം

കേരളത്തിൽ ബുധനാഴ്ച വരെ മഴ തുടരുന്നെന്ന് കേന്ദ്ര കാലാവസ്ഥാ വകുപ്പ്. ഇന്ന് ഒരു ജില്ലയിലും ജാഗ്രതാ നിർദ്ദേശമില്ല. മലയോര മേഖലകളിൽ മണ്ണിടിച്ചിൽ, ഉരുൾപൊട്ടൽ, മലവെള്ളപ്പാച്ചിൽ എന്നിവയ്ക്ക് സാധ്യതയുള്ളതിനാൽ ജാഗ്രത തുടരണമെന്നും മുന്നറിയിപ്പുണ്ട്.

ഇടുക്കി - (ഇൻട്രോ)

പ്രകൃതിയൊരുക്കിയ മറ്റ് ദൃശ്യങ്ങൾക്കൊപ്പം ഇടുക്കിയിലെ വിനോദ സഞ്ചാര രംഗത്തെ മുഖ്യാകർഷണമാണ് ചെറുതും വലുതുമായ വെള്ളച്ചാട്ടങ്ങൾ. ദിവസങ്ങളോളം പെയ്ത വേനൽ മഴയിൽ വെള്ളച്ചാട്ടങ്ങളെല്ലാം സജീവമായതിന്റെ സന്തോഷത്തിലാണ് വിനോദസഞ്ചാരികൾ. കൂടുതൽ വിവരങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ...
(വോയിസ്.....)

ജവഹർ ലാൽ നെഹ്റു

മുൻ പ്രധാനമന്ത്രി പണ്ഡിറ്റ് ജവഹർലാൽ നെഹറുവിന്റെ 60-ാം ചരമവാർഷിക ദിനത്തോടനുബന്ധിച്ച് കണ്ണൂർ ജില്ലാ കോൺഗ്രസ് കമ്മിറ്റി നെഹ്റുവിന്റെ ചരയാ ചിത്രത്തിൽ പുഷ്പാർച്ചന നടത്തി. കണ്ണൂർ ജവഹർ പബ്ലിക് ലൈബ്രറി ആൻഡ് റിസർച്ച് സെൻ്ററിന്റെ ആഭിമുഖ്യത്തിൽ ഇന്ന് വൈകുന്നേരം കണ്ണൂർ ജവഹർ ലൈബ്രറി ഓഡിറ്റോറിയത്തിൽ കവിയും പ്രഭാഷകനുമായ കൽപ്പറ്റ നാരായണൻ പ്രഭാഷണം നടക്കും.

പ്രതിപക്ഷ നേതാവ്

ബാർകോഴ ആരോപണത്തിൽ മന്ത്രിമാർ കള്ളം പറയുകയാണെന്ന് പ്രതിപക്ഷ നേതാവ് വി ഡി സതീശൻ. ടൂറിസം ഡിപ്പാർട്ട്മെന്റ് അമിതമായി ഇടപെടൽ നടത്തിയതായും എക്സൈസ് വകുപ്പ് നോക്കുകുത്തി ആയെന്നും പ്രതിപക്ഷ നേതാവ് തിരുവനന്തപുരത്ത് മാധ്യമങ്ങളോട് പറഞ്ഞു. മന്ത്രിമാരുടെ കള്ളം പൊളിഞ്ഞപ്പോൾ ഉദ്യോഗസ്ഥരെ കൊണ്ട് നുണ പറയിക്കുകയാണെന്നും പ്രതിപക്ഷ നേതാവ് ആരോപിച്ചു.

കെ സുരേന്ദ്രൻ

ബാർകോഴ വിഷയത്തിൽ മുഖ്യമന്ത്രി മൗനം വെടിയണമെന്ന് ബി.ജെ.പി സംസ്ഥാന അധ്യക്ഷൻ കെ.സുരേന്ദ്രൻ. കേന്ദ്ര ഏജൻസികൾക്ക് അന്വേഷണം കൈമാറണമെന്നും കെ.സുരേന്ദ്രൻ ആവശ്യപ്പെട്ടു. കോഴിക്കോട് നടത്തിയ വാർത്താസമ്മേളനത്തിലാണ് ഇക്കാര്യങ്ങൾ പറഞ്ഞത്.

വിഡിവികെ ഔട്ട് ലെറ്റ്

നിലമ്പൂർ നോർത്ത് ഫോറസ്റ്റ് ഡിവിഷൻ കീഴിൽ വരുന്ന വാണിയംപുഴ വൻധൻ വികാസ് കേന്ദ്ര ഔട്ട്ലെറ്റ് തിരുർ റെയിൽവേ സ്റ്റേഷനിൽ ആരംഭിച്ചു. ഇന്ത്യൻ റെയിൽവേയുടെ 'ഒരു സ്റ്റേഷൻ, ഒരു ഉത്പന്നം' പരിപാടിക്ക് കീഴിൽ ആരംഭിച്ച സംരംഭം വഴി ശുദ്ധമായ കാട്ടുതേൻ ലഭ്യമാക്കുകയാണ് ലക്ഷ്യം. പരമ്പാരഗതരീതിയിൽ നിലമ്പൂരിലെ ആദിവാസി വിഭാഗങ്ങൾ ഉൾക്കാട്ടിൽ നിന്ന് ശേഖരിക്കുന്ന തേൻ വനംവകുപ്പിന്റെ നേതൃത്വത്തിലാണ് വിപണിയിൽ എത്തിക്കുന്നത്.

കണ്ണൂർ കൊട്ടിയൂർ ഇൻട്രോ

കണ്ണൂർ കൊട്ടിയൂർ ക്ഷേത്രം വൈശാഖോത്സവത്തിലെ പ്രധാന ചടങ്ങായ ഇളനീർവെപ്പ് ബുധനാഴ്ച നടക്കും. ഇതിനായുള്ള ഇളനീർ സംഘങ്ങൾ ജില്ലയുടെ വിവിധ ഭാഗങ്ങളിൽ നിന്ന് കൊട്ടിയൂരിലേക്ക് യാത്ര ആരംഭിച്ചു. വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ. ശശിധരൻ..

(വോയിസ്.....)

ഏഷ്യൻ ചാമ്പ്യൻഷിപ്പ് - നേട്ടം

ഉസ്ബെക്കിസ്ഥാനിൽ നടക്കുന്ന ഏഷ്യൻ ചാമ്പ്യൻഷിപ്പിൽ വനിതകളുടെ വോൾട്ടിൽ ചരിത്രം കുറിച്ച് ഇന്ത്യയുടെ ദീപ കർമാകർ. 13.566 ശരാശരി സ്കോർ നേടിയാണ് ദീപയുടെ സ്വർണം നേട്ടം. ഇതാദ്യമായാണ് ഏഷ്യൻ ചാമ്പ്യൻഷിപ്പിലെ ഒരു വിഭാഗത്തിൽ ഒരു ഇന്ത്യൻ താരം സ്വർണ്ണ മെഡൽ കരസ്ഥമാക്കുന്നത്. ഫൈനലിൽ രണ്ട് കൊറിയൻ താരങ്ങളെ മറികടന്നാണ് ദീപ മെഡൽ സ്വന്തമാക്കിയത്. 2015-ൽ നടന്ന ഏഷ്യൻ ചാമ്പ്യൻഷിപ്പിൽ ഇതേ വിഭാഗത്തിൽ ദീപ വെങ്കല മെഡൽ നേടിയിരുന്നു. മെഡൽ നേട്ടത്തിൽ ഏറെ സന്തോഷമുണ്ടെന്ന് ദീപ സമൂഹ മാധ്യമത്തിൽ കുറിച്ചു.

രാജ് കോട്ട് - തീപിടിത്തം

ഗുജറാത്തിലെ രാജ്കോട്ടിൽ അമ്യൂസ്സെന്റ് പാർക്കിലുണ്ടായ തീപിടിത്തത്തിൽ ടിആർപി ഗെയിം സോൺ ഉടമകൾ ഉൾപ്പെടെ ആറു പേർക്കെതിരെ ഹൈക്കോടതി സ്വമേധയാ എടുത്ത കേസ് ഇന്ന് പരിഗണിക്കും. മനപൂർവ്വമല്ലാത്ത നരഹത്യയാണ് കേസെടുത്തത്. ഗെയിം സോൺ ഉടമ യുവരാജ് സിങ് സോലങ്കി ഉൾപ്പെടെ രണ്ടു പേരെ അറസ്റ്റ് ചെയ്തതായി രാജ്കോട്ട് സിറ്റി പൊലീസ് കമ്മീഷണർ അറിയിച്ചു. 27 പേരാണ് തീപിടിത്തത്തിൽ മരിച്ചത്.

ഒറ്റപ്പാലം ബസ്

ബസ് സ്റ്റാൻഡിൽ ബസ്സുകൾ നിർത്തിയിടുന്നതിൽ ഏർപ്പെടുത്തിയ ക്രമീകരണങ്ങളിൽ പ്രതിഷേധിച്ച് ഒരു വിഭാഗം ബസ്സ് ഉടമകളും തൊഴിലാളികളും ഒറ്റപ്പാലത്ത് മിന്നൽ പണിമുടക്ക് നടത്തുന്നു.

കണ്ണൂർ മരണം - വടംവലി

അന്തരിച്ച ദേശീയ വടംവലി താരം മാത്യൂസ് മാത്യൂവിൻ്റെ മൃതദേഹം നാളെ വൈകിട്ട് കണ്ണൂർ മണിക്കടവ് സെൻ്റ് തോമസ് ഫൊറോന പള്ളി സെമിത്തേരിയിൽ സംസ്കരിക്കും. ഈ മാസം അഞ്ചുവരെ ചെന്നൈയിൽ നടന്ന അഖിലേന്ത്യ സർവകലാശാല വടംവലി ചാന്ദ്യൻഷിപ്പിൽ സ്വർണ്ണമെഡൽ നേടിയ കാലിക്കറ്റ് സർവകലാശാല ടീമിലെ ഒന്നാം നമ്പർ താരമായിരുന്നു മാത്യൂസ് മാത്യൂ. 21 വയസ്സായിരുന്നു . തൃശ്ശൂർ കൊടകര സഹൃദയ കോളേജിലെ അവസാന വർഷ ബി.എസ്സി. വിദ്യാർഥിയാണ്.

കണ്ണൂർ മരണം

കണ്ണൂർ തുളിച്ചേരി നമ്പ്യാർ മെട്ടയിൽ ഇന്നലെ രാത്രി അയൽവാസികൾ തമ്മിലുണ്ടായ വാക്കുതർക്കത്തിനിടെ മർദ്ദനമേറ്റ് ഒരാൾ മരിച്ചു. മറ്റൊരാൾക്ക് പരിക്കേറ്റു. അമ്പൻഹൗസിൽ അജയകുമാർ ആണ് മരിച്ചത്.

62 വയസ്സായിരുന്നു. സംഭവത്തിൽ ഓട്ടോറിക്ഷാഡ്രൈവറായ അയൽവാസിയും രണ്ട് മക്കളും ഉൾപ്പെടെ നാലുപേരെ ടൗൺ പൊലീസ് കസ്റ്റഡിയിലെടുത്തു. ഓട്ടോറിക്ഷ കഴുകുന്ന വെള്ളം റോഡിലേക്ക് ഒഴുക്കുന്നത് സംബന്ധിച്ചുണ്ടായ തർക്കമാണ് കൊലപാതകത്തിൽ കലാശിച്ചതെന്ന് പൊലീസ് പറഞ്ഞു.

ഓഹരി + സ്വർണ്ണം

രാജ്യത്തെ ഓഹരിവിപണികളിൽ നേട്ടം. ബോംബെ ഓഹരിസൂചിക സെൻസെക്സ് 391 പോയിൻ്റ് നേട്ടത്തിൽ 75,805 ലും ദേശീയ ഓഹരിസൂചിക നിഫ്റ്റി 103 പോയിൻ്റ് നേട്ടത്തിൽ 23,060 - ലും വ്യാപാരം പുരോഗമിക്കുന്നു. സ്വർണ്ണവിലയിൽ വർദ്ധന. പവൻ 200 രൂപ വർദ്ധിച്ച് 53,320 രൂപയും ഗ്രാമിൻ 25 രൂപ വർദ്ധിച്ച് 6,665 രൂപയുമാണ് ഇന്നത്തെ വില.
